



DECEMBER 08, 2025
AKASHAVANI - DHARWAD
PRADESH SAMACHARA (KANNADA) 07.05 A.M.

ಮುಖ್ಯಾಂಶಗಳು

- ✦ ಬೆಳಗಾವಿಯ ಸುವರ್ಣ ವಿಧಾನಸೌಧದಲ್ಲಿ, ಇಂದಿನಿಂದ, ವಿಧಾನಮಂಡಲ ಚಳಿಗಾಲದ ಅಧಿವೇಶನ ಆರಂಭ.
- ✦ ಧಾರವಾಡದ ಡಿಮ್ಯಾನ್ಸ್‌ನಲ್ಲಿ, ವಂಶವಾಹಿ ರೋಗ ಪತ್ತೆ, ಬಹುಶಾಸ್ತ್ರೀಯ ಸಂಶೋಧನಾ ಘಟಕ, ಕಾರ್ಯಾರಂಭ.
- ✦ ಅಂತರ್ಜಾತಿ ವಿವಾಹಗಳು ಹೆಚ್ಚಿದಲ್ಲಿ, ಜಾತಿ ಮತ್ತು ಅಸ್ವಶೃತ ನಿರ್ಮೂಲನೆ ಸಾಧ್ಯ - ಮುಖ್ಯಮಂತ್ರಿ.
- ✦ 'ಒಬ್ಬ ವ್ಯಕ್ತಿ, ಒಂದು ಮತ': ಕೇಂದ್ರ ಚುನಾವಣಾ ಆಯೋಗದಿಂದ, ಮತದಾರ ಪಟ್ಟಿಯ, ವಿಶೇಷ ಸಮಗ್ರ ಪರಿಶೀಲನೆ.

<><><>

ವಿಧಾನಮಂಡಲ ಚಳಿಗಾಲದ ಅಧಿವೇಶನ, ಇಂದಿನಿಂದ 19 ನೇ ತಾರೀಖಿನ ವರೆಗೆ, 10 ದಿನಗಳ ಕಾಲ, ಬೆಳಗಾವಿಯ ಸುವರ್ಣ ವಿಧಾನಸೌಧದಲ್ಲಿ ಆಯೋಜಿತವಾಗಿದೆ. ಹದಿನಾರನೇ ವಿಧಾನಸಭೆಯು, 8ನೇ ಹಾಗೂ ವಿಧಾನ ಪರಿಷತ್ತಿನ 157ನೇ ಅಧಿವೇಶನ ಇಂದು ಬೆಳಿಗ್ಗೆ 11 ಗಂಟೆಗೆ, ಸಭಾಧ್ಯಕ್ಷ ಯು.ಟಿ. ಖಾದರ್ ಹಾಗೂ ಸಭಾಪತಿ ಬಸವರಾಜ ಹೊರಟ್ಟಿ ಅವರ ಅಧ್ಯಕ್ಷತೆಯಲ್ಲಿ, ಸಮಾವೇಶಗೊಳ್ಳಲಿದೆ. ಅಧಿವೇಶನದ ಮೊದಲ ದಿನ, ಉಭಯ ಸದನಗಳು, ಇತ್ತೀಚೆಗೆ ಅಗಲಿದ ಗಣ್ಯರಿಗೆ, ಶ್ರದ್ಧಾಂಜಲಿ ಸಲ್ಲಿಸಲಿವೆ. 21 ಮಸೂದೆಗಳು, ಮಂಡನೆಗೆ ಸಿದ್ಧವಾಗಿವೆ. ಸುದೀರ್ಘ ಚರ್ಚೆ ಬಳಿಕ, ಅಂಗೀಕಾರಗೊಳ್ಳುವ ವಿಶ್ವಾಸ, ಸರ್ಕಾರ ಹೊಂದಿದೆ. ವಿಪಕ್ಷಗಳು, ಸರ್ಕಾರವನ್ನು ಪ್ರಶ್ನಿಸಲು, ಸಜ್ಜಾಗಿವೆ.

<><><>

ಬೆಳಗಾವಿಯ ಸುವರ್ಣ ವಿಧಾನಸೌಧದ, ಹತ್ತು ದಿನಗಳ ಚಳಿಗಾಲದ ಅಧಿವೇಶನದ ಸಂದರ್ಭದಲ್ಲಿ, ವಿಧಾನ ಸಭಾಧ್ಯಕ್ಷರ ಸೂಚನೆಗೆ ಮೇರೆಗೆ, 48 ಅಡಿ ಅಗಲ ಹಾಗೂ 72 ಅಡಿ ಉದ್ದದ ಬೃಹತ್ ರಾಷ್ಟ್ರ ಧ್ವಜವನ್ನು ಪ್ರದರ್ಶಿಸಲಾಗುವುದು, ಎಂದು, ಜಿಲ್ಲಾಧಿಕಾರಿ ಮೊಹಮ್ಮದ್ ರೋಷನ್, ತಿಳಿಸಿದ್ದಾರೆ. ಬೆಳಗಾವಿಯಲ್ಲಿ ಮಾಹಿತಿ ನೀಡಿದ ಅವರು, ಲೋಕೋಪಯೋಗಿ ಇಲಾಖೆ, ನಾಲ್ಕೂವರೆ ಕೋಟಿ ರೂಪಾಯಿ ವೆಚ್ಚದಲ್ಲಿ, ಸುಂದರ ಉದ್ಯಾನ ನಿರ್ಮಿಸಿದೆ. ಸುವರ್ಣ ವಿಧಾನಸೌಧದ ಒಳಗೆ ಮತ್ತು ಹೊರಗೆ, ಭದ್ರತೆಗಾಗಿ ಸಿ.ಸಿ. ಟಿ.ವಿ. ಕ್ಯಾಮೆರಾ ಅಳವಡಿಸಲಾಗಿದೆ. ರೈತರ ಸಮಸ್ಯೆಗಳನ್ನು ಬಹುತೇಕ ಪರಿಹರಿಸಲಾಗಿದ್ದು, ಪ್ರತಿಭಟನೆಗಳು ನಡೆಯುವ ಸಾಧ್ಯತೆ ಕಡಿಮೆ. ಆದರೂ, ಹಲಗಾ, ಸುವರ್ಣ ಗಾರ್ಡನ್ ಮತ್ತು ಕೊಂಡಸಕೊಪ್ಪದಲ್ಲಿ, ಧರಣಿ ಸ್ಥಳ ನಿಗದಿ ಪಡಿಸಲಾಗಿದೆ ಎಂದರು.

<><><>

ಬೆಳಗಾವಿ ನಗರ ಪೊಲೀಸ್ ಆಯುಕ್ತ, ಭೂಷಣ ಬೊರ್ಸೆ ಮಾತನಾಡಿ, 2 ಸಾವಿರದ 500 ಜನ ಪೊಲೀಸ್ ಸಿಬ್ಬಂದಿಗೆ ವಸತಿ ವ್ಯವಸ್ಥೆ ಕಲ್ಪಿಸಲಾಗಿದೆ. 47 ಸಂಘಟನೆಗಳು ಪ್ರತಿಭಟನೆ ನಡೆಸಲು, ಅರ್ಜಿ ಸಲ್ಲಿಸಿದ್ದು, ಪರಿಶೀಲಿಸಿ ಅನುಮತಿಸಲಾಗಿದೆ, ಎಂದರು.

<><><>

ಕೇಂದ್ರ ಆರೋಗ್ಯ ಮತ್ತು ಕುಟುಂಬಕಲ್ಯಾಣ ಸಚಿವಾಲಯ ಹಾಗೂ ರಾಜ್ಯ ಆರೋಗ್ಯ ಮತ್ತು ಕುಟುಂಬಕಲ್ಯಾಣ ಇಲಾಖೆ ಅನುದಾನದಲ್ಲಿ, ಧಾರವಾಡ ಮನೋ ಆರೋಗ್ಯ ಮತ್ತು ನರ ವಿಜ್ಞಾನಗಳ ಸಂಸ್ಥೆ, ಡಿಮ್ಯಾನ್ಸ್‌ನಲ್ಲಿ, ಕಿತ್ತೂರು ಹಾಗೂ ಕಲ್ಯಾಣ ಕರ್ನಾಟಕ ಭಾಗದಲ್ಲಿಯೇ, ಪ್ರಥಮ, ವಂಶವಾಹಿ ರೋಗ ಪತ್ತೆ ಬಹುಶಾಸ್ತ್ರೀಯ ಸಂಶೋಧನಾ ಘಟಕ, ಕಾರ್ಯಾರಂಭಿಸಿದೆ. 6 ಕೋಟಿ ರೂಪಾಯಿ ವೆಚ್ಚದಲ್ಲಿ, ಅತ್ಯಾಧುನಿಕ ಯಂತ್ರಗಳನ್ನು ಅಳವಡಿಸಲಾಗಿದ್ದು, ಅತ್ಯಂತ ಕಡಿಮೆ ದರದಲ್ಲಿ, ವಂಶವಾಹಿ ರೋಗಗಳನ್ನು, ಪತ್ತೆ ಮಾಡಬಹುದಾಗಿದೆ.

<><><>

ಧಾರವಾಡ ಮನೋ ಆರೋಗ್ಯ ಮತ್ತು ನರ ವಿಜ್ಞಾನಗಳ ಸಂಸ್ಥೆ, ಡಿಮ್ಯಾನ್ಸ್‌ನಲ್ಲಿ, ಅತ್ಯಂತ ಕಡಿಮೆ ಖರ್ಚಿನಲ್ಲಿ, ಉತ್ತಮ ವೈದ್ಯಕೀಯ ಸೇವೆ, ಔಷಧೋಪಚಾರ ಮತ್ತು ಆರೈಕೆಯನ್ನು, ನಿತ್ಯ ಸರಾಸರಿ 200 ರಿಂದ 300 ಜನ, ಹೊರ ರೋಗಿ ವಿಭಾಗದಲ್ಲಿ, ಪಡೆದು, ಗುಣಮುಖರಾಗುತ್ತಿದ್ದಾರೆ. ಡಿಮ್ಯಾನ್ಸ್ - ನೂತನ ವಂಶವಾಹಿ ರೋಗ ಪರೀಕ್ಷೆ ಕೇಂದ್ರದಲ್ಲಿ, ಓರ್ವ ಘಟಕಾಧಿಕಾರಿ, ಇಬ್ಬರು ವಿಜ್ಞಾನಿಗಳು ಹಾಗೂ ಇಬ್ಬರು ತಂತ್ರಜ್ಞ ಸೇರಿದಂತೆ, ಅಗತ್ಯ ಸಿಬ್ಬಂದಿ ನೇಮಿಸಲಾಗಿದೆ. ಟೆಲಿ ಮನಸ್ ಆನ್ಲೈನ್ ಆಪ್ತ ಸಮಾಲೋಚನೆ, ಸ್ವಿಜೋಫ್ರೇನಿಯಾ, ಮಾನಸಿಕ ಒತ್ತಡ, ವ್ಯಸನ ಮುಕ್ತ ಸೇರಿದಂತೆ, ಮನೋ ಆರೋಗ್ಯ ಸಂಬಂಧಿ, ರೋಗಿಗಳಿಗೆ ಚಿಕಿತ್ಸೆ ಒದಗಿಸುವ ಡಿಮ್ಯಾನ್ಸ್‌ನಲ್ಲಿ, ನೂತನ ವಂಶವಾಹಿ ರೋಗ ಪರೀಕ್ಷಾ ಕೇಂದ್ರದ ವಿಶೇಷತೆ ಬಗ್ಗೆ, ಮಾಹಿತಿ ನೀಡಿದ್ದಾರೆ, ನಿರ್ದೇಶಕ, ಡಾಕ್ಟರ್ ಸಿ. ಅರುಣಕುಮಾರ್.

<><><>

ಅಂತರ್ಜಾತಿ ವಿವಾಹಗಳು, ನಮ್ಮ ಸಮಾಜದಲ್ಲಿ ಹೆಚ್ಚಬೇಕು. ಜಾತಿ, ವರ್ಗ, ಅಸ್ವಶ್ಯತೆ ತನ್ಮೂಲಕ, ನಿರ್ಮೂಲನೆಯಾಗಲಿದೆ ಎಂದು, ಮುಖ್ಯಮಂತ್ರಿ ಸಿದ್ದರಾಮಯ್ಯ ಹೇಳಿದ್ದಾರೆ. ಧಾರವಾಡ ಜಿಲ್ಲೆ, ನವಲಗುಂದ ಪಟ್ಟಣದ, ಮಾಡೆಲ್ ಹೈಸ್ಕೂಲ್ ಆವರಣದಲ್ಲಿ, ಸಾಮೂಹಿಕ ವಿವಾಹ ಕಾರ್ಯಕ್ರಮದಲ್ಲಿ, ಪಾಲ್ಗೊಂಡು ಅವರು, ಮಾತನಾಡಿದರು. ರಾಷ್ಟ್ರಕವಿ ಕುವೆಂಪು ಆಶಯದಂತೆ, ನಾಡನ್ನು ಸರ್ವ ಜನಾಂಗದ ಶಾಂತಿಯ ತೋಟವಾಗಿಸುವುದು ತಮ್ಮ ಆಶಯ. ಸಾಮಾಜಿಕ ನ್ಯಾಯ, ಜಾತ್ಯತೀತ ತತ್ವಗಳು, ತಮ್ಮ ಧ್ಯೇಯ, ಎಂದರು.

<><><>

ಉಪ ಮುಖ್ಯಮಂತ್ರಿ ಡಿ.ಕೆ.ಶಿವಕುಮಾರ ಮಾತನಾಡಿ, ನವ ದಂಪತಿಗಳು, ಸ್ವಂತ ಉದ್ಯೋಗ ಆರಂಭಿಸಿ, ಉದ್ಯೋಗದಾತರಾಗಬೇಕು. ಮಾದರಿ ಬದುಕು ಕಟ್ಟಿಕೊಳ್ಳುವಂತೆ, ಶುಭ ಕೋರಿದರು. 75 ನವ ಜೋಡಿಗಳು, ಸಾಮೂಹಿಕ ವಿವಾಹದಲ್ಲಿ, ದಾಂಪತ್ಯ ಜೀವನಕ್ಕೆ ಮುಂದಡಿ ಇರಿಸಿದವು.

<><><>

ಕೇಂದ್ರ ಚುನಾವಣಾ ಆಯೋಗ, ದೇಶಾದ್ಯಂತ, ಮತದಾರ ಪಟ್ಟಿಯ, ವಿಶೇ ' ಸಮಗ್ರ ಪರಿ ' ರಣೆ ನಡೆಸುತ್ತಿದೆ; 'ಒಬ್ಬ ವ್ಯಕ್ತಿ, ಒಂದು ಮತ' ಎಂಬ, ಪ್ರಜಾಪ್ರಭುತ್ವದ ತತ್ವವನ್ನು ಬಲಪಡಿಸಲಾಗುತ್ತಿದೆ ಎಂದು, ಕೇಂದ್ರ ನವ ಹಾಗೂ ನವೀಕರಿಸಬಹುದಾದ, ಇಂಧನಗಳ ಖಾತೆ ಸಚಿವ, ಪ್ರಲ್ಹಾದ ಜೋಶಿ ತಿಳಿಸಿದ್ದಾರೆ. ಹುಬ್ಬಳ್ಳಿ, ಧಾರವಾಡ ಸೆಂಟ್ರಲ್ ವಿಧಾನಸಭಾ ಕ್ಷೇತ್ರ 73ರ, ಮತದಾರರ ಪಟ್ಟಿಯ ವಿಶೇ ' ಸಮಗ್ರ ಪರಿ ' ರಣೆ, ಬಿ.ಎಲ್.ಎ.-2, ಮತಗಳ್ಳೆ ಅಧ್ಯಕ್ಷರ ಕಾರ್ಯಾಗಾರದಲ್ಲಿ ಅವರು, ಮಾತನಾಡಿದರು. ಚುನಾವಣೆಯಲ್ಲಿ ಪಾರದರ್ಶಕತೆ, ಮತದಾರರ ಪಟ್ಟಿಯಲ್ಲಿರುವ ನಕಲು ಮತದಾರರ ಪತ್ರ, ಮತದಾರರ ಪಟ್ಟಿಯನ್ನು ದೋಷಮುಕ್ತ, ಅನಧಿಕೃತ ಮತದಾರರನ್ನು ಮತದಾರರ ಪಟ್ಟಿಯಿಂದ ತೆಗೆಯುವ ಪ್ರಕ್ರಿಯೆ, ವಿಶೇ ' ಸಮಗ್ರ ಪರಿ ' ರಣೆ ಅಡಿ ನಿರ್ವಹಿಸಲಾಗುತ್ತಿದೆ. ಬೂತ್ ಮಟ್ಟದ ಅಧಿಕಾರಿಗಳು ನಿರ್ವಹಿಸುತ್ತಿದ್ದಾರೆ, ಎಂದರು.

<><><>

ಮೈಸೂರಿನ, ಸ್ವಾಮಿ ವಿವೇಕಾನಂದ ಯೂಥ್‌ಮೂವಮೆಂಟ್ ಸಂಸ್ಥೆ, ಬೆಂಗಳೂರಿನ ಸಾಹಸ್ ರಿಯೂರೊ ವೆಸ್ಟ್ ಸಂಸ್ಥೆ ಸಹಯೋಗದಲ್ಲಿ, ಇಲೆಕ್ಟ್ರಾನಿಕ್ ತ್ಯಾಜ್ಯಗಳ ವ್ಯವಸ್ಥಿತ ಸಂಗ್ರಹ ಹಾಗೂ ವೈಜ್ಞಾನಿಕ ವಿಲೇವಾರಿಗೆ, ಸಮುದಾಯದ ಸಹಭಾಗಿತ್ವದಲ್ಲಿ, ಇತ್ತೀಚೆಗೆ ಪಾಕ್ಷಿಕ ಆಂದೋಲನ ಕೈಗೊಂಡಿತ್ತು. ಗಣಕಯಂತ್ರದ ಸಿ.ಪಿ.ಯು., ಆಪ್ಲಜನಕದ 5 ಮತ್ತು 10 ಲೀಟರ್ ಕಾನ್ಸಂಟ್ರೇಟರ್ಸ್, ಸಿ.ಆರ್.ಟಿ, ಎಲ್.ಇ.ಡಿ. ಮತ್ತು ಟಿ.ಎಫ್.ಟಿ. ಮಾನಿಟರ್‌ಗಳು, ಪ್ರಿಂಟರ್ಸ್, ಕೀ ಬೋರ್ಡ್ಸ್, ಲ್ಯಾಪ್‌ಟಾಪ್ಸ್ ಮತ್ತು ಪ್ರೊಜೆಕ್ಟರ್ಸ್ ಸೇರಿದಂತೆ, ಒಟ್ಟು 54 ವಿಧದ 500ರಷ್ಟು ಡಿಜಿಟಲ್ ಪರಿಕರಗಳನ್ನು, ಮೈಸೂರು ನಗರದ ಮನೆಗಳಿಂದ ಸಂಗ್ರಹಿಸಿ, ವಿಜ್ಞಾನಿಕವಾಗಿ ವಿಲೇವಾರಿ ಮಾಡಲಾಗಿದೆ. ಈ ಕುರಿತು, ಮಾಹಿತಿ ನೀಡಿದ್ದಾರೆ, ಅಭಿಯಾನದ ಸಂಚಾಲಕ ಸಿ.ಕನಕರಾಜು.

<><><>

ಮಾದಕ ವಸ್ತು ಸೇವನೆ ಮತ್ತು ಸಾಗಣೆ ಬಗ್ಗೆ, ಜನ ಜಾಗೃತಿ ಮೂಡಿಸಲು, ಬೆಂಗಳೂರಿನಲ್ಲಿ ಆಯೋಜಿಸಿದ್ದ, 75ಕ್ಕೂ ಹೆಚ್ಚು ವಿಂಟೇಜ್ - ಹಳೆಯ ಕಾರುಗಳ ಜಾಥಾಕ್ಕೆ, ವಿಧಾನಸೌಧದ ಪೂರ್ವ ದ್ವಾರದ ಐತಿಹಾಸಿಕ ಮೆಟ್ಟಿಲುಗಳ ಬಳಿ, ಗೃಹ ಖಾತೆ ಸಚಿವ, ಜಿ. ಪರಮೇಶ್ವರ ಚಾಲನೆ ನೀಡಿದರು. ಯುವಜನತೆಯ ಮಾದಕ ವಸ್ತುಗಳ ವ್ಯಸನದಿಂದ, ಇಡೀ ಕುಟುಂಬವೇ ಸರ್ವನಾಶವಾಗುತ್ತದೆ ಎಂದು, ಕಳವಳ ವ್ಯಕ್ತ ಪಡಿಸಿದರು. ಬೆಂಗಳೂರು ನಗರ ಪೊಲೀಸ್ ಆಯುಕ್ತರ ನೇತೃತ್ವದಲ್ಲಿ, ಒಂದು ಸಾವಿರ ಶಾಲಾ-ಕಾಲೇಜುಗಳಿಗೆ ಪೊಲೀಸರು ಭೇಟಿ ನೀಡಿ, ಮಾದಕ ವಸ್ತು ಸೇವನೆಯ ವಿರುದ್ಧ, ಜಾಗೃತಿ ಮೂಡಿಸಿದ್ದಾರೆ, ಎಂದರು.

<><><>

ಕರ್ನಾಟಕ ರಾಜ್ಯ ಕ್ರಿಕೆಟ್ ಸಂಸ್ಥೆ - ಕೆ.ಎಸ್.ಸಿ.ಎ ಆಡಳಿತ ಮಂಡಳಿಚುನಾವಣೆಯಲ್ಲಿ, ಮಾಜಿ ಕ್ರಿಕೆಟಿಗ ವೆಂಟಕೇಶ ಪ್ರಸಾದ, ನೂತನ ಅಧ್ಯಕ್ಷರಾಗಿ ಚುಕ್ಕಾಣಿ ಹಿಡಿದಿದ್ದಾರೆ. ವೆಂಕಟೇಶ ಪ್ರಸಾದ್ 749 ಮತಗಳನ್ನು ಪಡೆದಿದ್ದಾರೆ. ಅವರ ಪ್ರತಿಸ್ಪರ್ಧಿ, ಪತ್ರಿಕೋದ್ಯಮಿ ಕೆ.ಎನ್.ಶಾಂತಕುಮಾರ 558 ಮತಗಳನ್ನು ಪಡೆದರು. ಸುಜಿತ್ ಸೋಮಸುಂದರ ಉಪಾಧ್ಯಕ್ಷರಾಗಿ, ಮಧುಕರ ಖಿಜಾಂಚಿಯಾಗಿ ಆಯ್ಕೆಯಾಗಿದ್ದು, ಅಧ್ಯಕ್ಷ, ಉಪಾಧ್ಯಕ್ಷ ಸೇರಿ, 16 ಸ್ಥಾನಗಳಿಗೆ ಚುನಾವಣೆ ನಡೆಯಿತು. ಒಟ್ಟು ಸಾವಿರದ 307 ಮತಗಳು ಚಲಾವಣೆಯಾಗಿವೆ.

<><><>

- ✚ ಬೆಳಗಾವಿಯ ಸುವರ್ಣ ವಿಧಾನಸೌಧದಲ್ಲಿ, ಇಂದಿನಿಂದ, ವಿಧಾನಮಂಡಲ ಚಳಿಗಾಲದ ಅಧಿವೇಶನ ಆರಂಭ.
- ✚ ಧಾರವಾಡದ ಡಿಮ್ಯಾನ್ಸ್‌ನಲ್ಲಿ, ವಂಶವಾಹಿ ರೋಗ ಪತ್ತೆ, ಬಹುಶಾಸ್ತ್ರೀಯ ಸಂಶೋಧನಾ ಘಟಕ, ಕಾರ್ಯಾರಂಭ.
- ✚ ಅಂತರ್ಜಾತಿ ವಿವಾಹಗಳು ಹೆಚ್ಚಿದಲ್ಲಿ, ಜಾತಿ ಮತ್ತು ಅಸ್ವಶ್ಯತೆ ನಿರ್ಮೂಲನೆ ಸಾಧ್ಯ - ಮುಖ್ಯಮಂತ್ರಿ.
- ✚ 'ಒಬ್ಬ ವ್ಯಕ್ತಿ, ಒಂದು ಮತ'; ಕೇಂದ್ರ ಚುನಾವಣಾ ಆಯೋಗದಿಂದ, ಮತದಾರ ಪಟ್ಟಿಯ, ವಿಶೇ ' ಸಮಗ್ರ ಪರಿ ' ರಣೆ.

<><><>